

triṃśikāvijñaptikārikāḥ

ātmadharmopacāro hi vividho yaḥ pravartate .  
vijñānapariṇāme .asau pariṇāmaḥ sa ca tridhā .. 1 ..  
vipāko mananākhyasca vijñaptirviṣayasya ca .  
tatrālayākhyam vijñānam vipākaḥ sarvabījakam .. 2 ..  
asamviditakopādīsthānavijñaptikam ca tat .  
sadā sparśamanaskāravitsamjñācetanānvitam .. 3 ..  
upekṣā vedanā tatrānivṛttāvyākṛtam ca tat .  
tathā sparśādayastacca vartate srotasaughavat .. 4 ..  
tasya vyāvṛttirarhatve tadāśritya pravartate .  
tadālbham manonāma vijñānam mananātmakam .. 5 ..  
kleśaiścaturbhiḥ sahitam nivṛttāvyākṛtaiḥ sadā .  
ātmadrṣṭyātmamohātmamānātmasnehasamjñitaiḥ .. 6 ..  
yatrajastanmayairanyaiḥ sparśādyaiścārhatō na tat .  
na nirodhasamāpattau mārgē lokottare na ca .. 7 ..  
dvitīyaḥ pariṇāmo .ayam trītiyaḥ ṣaṇvidhasya yā .  
viṣayasyopalabdhiḥ sā kuśalākuśalādvayā .. 8 ..  
sarvatragairviniyataiḥ kuśalaiścaitasairasau .  
samprayuktā tathā kleśairupakleśaistrivedanā .. 9 ..  
ādyāḥ sparśādayaśchandādhimokṣasmṛtayaḥ saha .  
samādhidhībhyāṃ niyatāḥ śraddhātha hrīrapatrapā .. 10 ..  
alobhādi trayam vīryam praśrabdhiḥ sāpramādikā .  
ahiṃsā kuśalāḥ kleśā rāgapratighamūḍhayaḥ .. 11 ..  
mānadṛgvicikitsāsca krodhopanahane punaḥ .  
mrakṣaḥ pradāśa irṣyātha mātsaryaṃ saha māyayā .. 12 ..  
śāṭhyaṃ mado .avihiṃsā hrīratrapā styānamuddhavaḥ .  
āśraddhyamatha kauśīdyam pramādo muṣitā smṛtiḥ .. 13 ..  
vikṣepo .asamprajanyam ca kaukrtyam middhameva ca .  
vitarkaśca vicāraścetyupakleśā dvaye dvidhā .. 14 ..  
pañcānām mūlavijñāne yathāpratyayamudbhavaḥ .  
vijñānānām saha na vā taraṅgāṇām yathā jale .. 15 ..  
manovijñānasambhūtiḥ sarvadāsamjñikādrte .  
samāpattidvayānmiddhānmūrchanādapyacittakāt .. 16 ..  
vijñānapariṇāmo .ayam vikalpo yadvikalpyate .  
tena tannāsti tenedaṃ sarvaṃ vijñaptimātrakam .. 17 ..  
sarvabījam hi vijñānam pariṇāmastathā tathā .

yātyanyonyavaśād yena vikalpaḥ sa sa jāyate .. 18 ..  
karmaṇo vāsanā grāhadvayavāsanayā saha .  
kṣīṇe pūrvavipāke .anyadvipākaṃ janayanti tat .. 19 ..  
yena yena vikalpena yadyad vastu vikalpyate .  
parikalpita evāsau svabhāvo na sa vidyate .. 20 ..  
paratantrasvabhāvastu vikalpaḥ pratyayodbhavaḥ .  
niṣpannastasya pūrveṇa sadā rahitatā tu yā .. 21 ..  
ata eva sa naivānyo nānanyaḥ paratantrataḥ .  
anityatādivad vācyo nādrṣṭe .asmin sa drṣyate .. 22 ..  
trividhasya svabhāvasya trividhāṃ niḥsvabhāvatām .  
saṃdhāya sarvadharmāṇāṃ deśitā niḥsvabhāvatā .. 23 ..  
prathamo lakṣaṇenaiva niḥsvabhāvo .aparaḥ punaḥ .  
na svayaṃ bhāva etasyetyaparā niḥ svabhāvatā .. 24 ..  
dharmāṇāṃ paramārthaśca sa yatastathatāpi saḥ .  
sarvakālaṃ tathābhāvāt saiva vijñaptimātratā .. 25 ..  
yāvadvijñaptimātratve vijñānaṃ nāvatiṣṭhate .  
grāhadvayasyānuśayastāvanna vinivartate .. 26 ..  
vijñaptimātramevedamityapi hyupalambhataḥ .  
sthāpayannagrataḥ kiṃcit tanmātre nāvatiṣṭhate .. 27 ..  
yadālabhanam vijñānam naivopalabhate tadā .  
sthitam vijñānamātratve grāhyābhāve tadagrahāt .. 28 ..  
acitto .anupalambho .asau jñānam lokottaram ca tat .  
āśrayasya parāvṛttirdvidhā dauṣṭhulyahānitaḥ .. 29 ..  
sa evānāsravo dhāturacintyaḥ kuśalo dhruvaḥ .  
sukho vimuktikāyo .asau dharmākhyo .ayaṃ mahāmuneḥ .. 30 ..  
triṃśikāvijñaptikārikāḥ samāptāḥ .. ..  
kṛtiriyamācāryavasubandhoḥ .. ..